

15 ta' Dicembru, 1994

**Imhallfin:-**

**S.T.O. Prof. Giuseppe Mifsud Bonnici LL.D. – President.**  
**Onor Carmel A. Agius B.A., LL.D.**  
**Onor Joseph Said Pullicino B.A., LL.D.**

Giuseppa mart Giuseppe Vella

versus

Francesca mart John Borg et

**Nuqqas ta' Kjarezza dwar Legat f'Testment Unika Charta**

*Hija massima bazilari fid-dritt suċċessorju li hija l-espressjoni tal-volontà li tipprevali f'kull każ fejn tistà b'xi mod jew iehor tinholoq xi diffikultà fit-tifsira ta' testament.*

*Testment unica charta huwa l-espressjoni tal-volontà ta' zewġ testaturi u mhux ta' wiehed;*

**Il-Qorti:-**

1. F'din il-kawża fil-Prim'Awla tal-Qorti Ċivili l-attrici esponiet illi b'testment Unica Charta fl-atti tan-Nutar Francis Michallef ta' l-20 ta' Awissu, 1965, il-ġenituri tagħha u tal-konvenut, hallewlha b'titolu ta' legat il-fond 16, Triq Dun Gorg,

In-Naxxar, b'kull ma jikkontjeni;

Għalkemm l-aħhar wahda mill-ġenituri mietet fis-7 ta' Marzu, 1974, iżda, il-konvenuti, eredi, għadhom ma immettewhiex fil-pussess ta' l-istess legat u għalhekk talbet lil dik l-Onorabli Qorti sabiex toħroġ l-ordni opportun u tinnomina Nutar biex jippublika l-att ta' immissjoni fil-pussess;

2. Il-konvenuti opponew (i) li ċ-ċitazzjoni hija nulla għaliex il-partijiet kollha kellhom ikollhom magħhom lil żwieġhom bħala kapijiet tal-komunjonijiet ta' akkwisti rispettivi; (ii) il-legat, imbagħdad, kien illegali għaliex il-fond ma kienx tal-komunjoni bejn it-testaturi iżda jappartjeni biss lil missier il-kontendenti, Antonio Scerri, u kien sugġett għall-kondizzjoni li ma avverratx ruħha;

3. L-ewwel eċċezzjoni giet respinta b'sentenza tat-23 ta' Gunju, 1987 u fl-14 ta' Ottubru, 1991, l-imsemmija Onorabbli Qorti ddeċidiet il-kawża billi laqgħet it-talbiet attriċi billi qalet:-

Il-Qorti hija tal-fehma li għandha l-ewwelnett tinvesti l-kwistjoni jekk l-ewwel kelma tat-Tielet Artikolu tat-testment '*de quo* hijiex "testaturi" jew "testatriċi" billi din hija rilevanti għall-eċċezzjoni li l-legat huwa dak '*di cosa alturi*' billi huwa allegat li l-fond in kwistjoni jappartjeni għall-assi partikolari ta' Antonio Scerri, missier il-kontendenti. L-Artikolu testwalment jinqara hekk:-

"It-testatriċi tħalli l-fond numru sittax (16) St. George's Street, Naxxar, in assoluta proprjetà lil bintha Giuseppa Scerri nklużi l-effetti mobili kollha '*a limine intus*' barra flus kontanti, kotba tal-banek, ċedoli u titolari rappreżentanti flus u dan biex

tikkompensaha ta' kemm ilha ddu bit-testaturi u bil-kondizzjoni li tibqa ddu bihom sal-mewt. It-testaturi jhallu wkoll bl-istess titolu in assoluta proprjeta lill-imsemmija binthom Giuseppa Scerri l-annimali kollha fil-gurnata tal-mewt tas-superstiti fosthom";

Fl-origjal, li fotokopja tieghu hija esibita a fol. 26 sa 29, il-kelma tidher li hija "tesatrici" u r-riferenza ghal-legatarja hija fis-singular "bintha" u mhux "binthom". Il-Qorti però thoss li ghandu jigi rrilevat illi fit-testment 'de quo' invarjabilment wiehed isib li ntuza dejjem il-plural jigifieri "testaturi" u anke fl-artikolu Tlieta, fis-disposizzjoni in dizamina, jinghad li l-legat huwa biex tigi kkompensata l-legatarja ta' kemm ilha ddu bit-testaturi u bil-kondizzjoni li tibqa' ddu bihom sal-mewt. Imbaghad it-tieni disposizzjoni ta' l-istess artikolu tibda bil-kliem "It-testaturi jhallu wkoll bl-istess titolu" - omissis. Dan jimplika li d-disposizzjoni ta' qabel kienet ukoll tat-testaturi u mhux tat-testatrici wehedha. Hemm ukoll il-konsiderazzjoni li mhux logiku li t-testatrici biss thalli l-legat biex tikkompensa lill-legetarja talli qeda ddu bit-testaturi *multo magis* meta l-fond imholli b' legat jappartjeni lill-assi partikolari tat-testatur l-iehor. Kellu jkun propju hawn li jintuza s-singular waqt li mkien izjed ma ntuza fit-testment? Ghalhekk, il-konkluzjoni li waslet ghaliha l-Qorti hija li l-kelma testatrici hija *lapsus calami* u ghandha tingara "testaturi". Minn dan, isegwi li ma tistax tregi iktar l-eccezzjoni li l-legat huwa "di cosa altrui". Lanqas ma rnexxielhom il-konvenuti jipprovaw li ma avveratx ruhha l-kondizzjoni li ghaliha kien soggett il-legat "de quo". Irrizulta li l-legatarja daret b' missierha sal-mewt tieghu, izda ommha ma kellha bzonn hadd li jdur biha. Ghalhekk, ma jistax jinghad li l-legatarja kienet inadempjenti. Illi minn dan isegwi li t-tieni u t-tielet eccezzjonijiet ghandhom jigu respinti;

Illi l-oġġetti mobili m'hollija bl-istess legat jirriżulta li huma dawk elenkati fid-Dokument "VGI" a fol. 80 tal-proċess;

Għal dawn il-motivi, tiddeċidi billi tiċhad bħala nfondati t-tieni u t-tielet eċċezzjonijiet tal-konvenuti u tilqa' t-talbiet attriċi u, konsegwentement, tordna l-immissjoni fil-pusses tal-legat imsemmi fiċ-ċitazzjoni tant tal-fond kif ukoll tal-mobili elenkati fid-Dokument "VGI" u għall-finijiet ta' l-istess talbiet tinnomina bħala Nutar lill Dottor Henri Vassallo biex jirċievi l-att opportun u tinnomina lil Dottor Louis Thompson bħala kuratur biex jirrappreżenta lill-kontumaci, liema att għandu jiġi ppubblikat f' waħda mill-awli ta' l-edifiċċju tal-Qrati nhar il-Ħamis, 14 ta' Novembru, 1991, fl-10.00 a.m.

Bl-ispejjeż kontra l-konvenuti";

4. Il-konvenuti appellaw għaliex (a) il-fond oġġett tal-legat kien imħolli mit-testatriċi lil Giuseppa Vella mighajr ma saret id-dikjarazzjoni li t-testatriċi kienet taf li l-fond kien ta' żewġha Antonio kif kienet obbligata li tagħmel biex il-legat isehh skond l-artikolu 696 tal-Kodiċi Ċivili; (b) biex il-legat isehh, l-attriċi kellha l-obbligu li tibqa' ddur bit-testaturi sa mewthom, mentri hija telqet minn darhom tliet snin qabel ma mietet l-omm;

5. Huwa veru illi t-tielet atikolu tat-testment unica charta ta' l-20 ta' Awissu, 1965, jibda bil-kelma "It-testatriċi" waqt li t-tlett artikoli l-oħra kollha jibdew bil-kliem "It-testaturi" u huwa veru wkoll li l-fond mħolli b'legat lill-attriċi jappartjeni lil missier Antonio Scerri, it-testatu, u mhux lil martu, it-testatriċi l-oħra;

6. Kull testment huwa, per eċċellenza, espressjoni ta'

volonta' - tant illi fil-lingwa ingliza, testment jissejjah' "will" il-volonta'. Ghalhekk hija massima bazilari fid-dritt suċċessorju li hjia l-espressjoni tal-volonta' li tipprevali f'kull fejn tista' b'xi mod jew iehor tinholoq, jew tkun tezisti, xi diffikulta', nuqqas ta' kjarazza, xi ekwivoċita' fit-tifsira ta' testment;

Fil-każ prezenti, id-diffikoltà ssollewata mill-konvenuti ġejja mill-użu tal-kelma "testatrici" flok "testatur jew testaturi". Testment unica charta bhal ma huwa dan huwa l-espressjoni tal-volonta' ta' żewġ testaturi u mhux ta' wiehed, u allura jekk dan it-tielet artikolu tat-testment jiqara fl-isfond tal-volonta' taż-żewġ testaturi mhux possibli li jinftiehem fis-sens li jriduh il-konvenuti ghalix naturalment ma jagħmel ebda sens li tgħid li t-testatur Antonio Scerri ried li martu Vincenza thalli ligat ta' hwejġu, mentri huwa dan ma ridux - jew varjazzjonijiet simili ta' tifsir insensat - dejjem jekk wiehed iżomm ferm, kif għandu jkun, li s-sens ġuridiku ta' kull testment unica charta jimporta u għandu jinstab fl-espressjoni ta' volonta' taż-żewġ testaturi u dan, għall-kontenut ta' kull parti tat-testment li jinteressa liż-żewġ testaturi, kif inhu l-każ. Biex tagħlaq il-konsiderazzjoni tagħha fuq dan il-kap, il-Qorti finalment tinnota illi t-testatrici ma kinetx taf taqra, u dan il-fattur għandu jnaqqas sensibbilment l-insistenza tal-konvenuti fuq il-kelma miktuba - *dato e non concesso* - illi anki dawk li jafu jaqraw, meta n-Nutar ikun qed jaqralhom dak li jkun kiteb u jisimghu l-kelma testatrici - meta fil-bqija tat-testment li jkun qed jagħmlu flimkien, jkunu semghu kontinwament "it-testaturi" anki jekk jindunaw, huma jaħsbu jew li semghu hazin, jew li ha "*lapsus linguae*" in-Nutar. Fi kwalunkwe każ huwa diffiċli għalihom li jintervjenu biex jikkorreġu dak li "jaħsbu" li jkunu semghu;

Għal dawn ir-raġunijiet, in aġġunta ma' dawk li hemm fis-

sentenza appellata, dan l-aggravju mhuwiex attendibbli;

7. Fuq it-tieni aggravju – il-kondizzjoni imposta fuq il-legatarja ta' l-attriċi kienet fis-sena li hija tibqa' ddir bit-testaturi sal-mewt. Dan xehditu pożittivament l-attriċi, fis-sens li baqgħet iddur b' missierha sakemm miet ta' wieħed u tmenin (81) sena u li wara, l-omm kienet b'saħħitha biżżejjed u ma kellha bżonn 'il ħadd biex idur biha. Meta mardet marret l-isptar fejn mietet. Kontra dan, l-unika prova li saret mill-konvenuti hija fis-sens li fl-aħhar tliet snin, qabel mietet l-omm, l-attriċi żżewġet u ma baqgħetx toqgħod m'ommha. Fid-dar, ma' l-omm, sadanittant marret toqgħod il-konvenuta Francesca Borg li baqgħet u kienet għadha, tgħix hemm sakemm saru l-provi fil-kawża. B'dankollu din Francesca Borg, waħda mill-konvenuti, ma xehditx negattivament fuq il-komportament ta' l-attriċi. Għalhekk anki dan l-aggravju huwa inattendibbli;

8. Għaldaqstant, l-appell huwa miċhud u s-sentenza appellata hija kkonfermata – b'dan illi l-kuntratt għandu jiġi ppubblikat sal-15 ta' Jannar, 1995, f'waħda mill-awli ta' dawn il-Qrati fid-data u l-ħin li għandu jiffissa n-Nutar innominant wara li jikkonsulta l-avukati tal-partijiet;

Spejjeż għall-konvenuti.

---